

កិច្ចប្រជុំគណៈកម្មការសម្របសម្រួលរដ្ឋាភិបាល-ម្ចាស់ជំនួយលើកទី ១២ (GDCC)

ថ្ងៃទី០៤ ខែមីនា ឆ្នាំ២០០៨

សេចក្តីថ្លែងការណ៍អំពីវិស័យដីធ្លី

ដោយលោក F.X. Ernest Loignon ភារកិច្ចនៃស្ថានទូតកាណាដា

ឯកឧត្តមទេសរដ្ឋមន្ត្រី ព្រះអង្គម្ចាស់ អ្នកអង្គម្ចាស់ ឯកឧត្តម លោក លោកស្រី

នៅក្នុងវេទិកាកិច្ចសហប្រតិបត្តិការអភិវឌ្ឍន៍កម្ពុជា ដែលបានធ្វើឡើងនៅខែមិថុនាកន្លងទៅ យើងបានឯកភាព ទាំងស្រុងថា ធនធានធម្មជាតិក្នុងប្រទេសកម្ពុជាត្រូវគ្រប់គ្រងឱ្យមាននិរន្តរភាពប្រកបដោយ សមធម៌ និងតម្លាភាព។ អាស្រ័យហេតុនេះ ដៃគូអភិវឌ្ឍន៍សូមអបអរសាទរចំពោះការផ្តល់ឱកាសដើម្បីពិភាក្សាគ្នាម្តងទៀត អំពីវិស័យដីធ្លីដែល ជាចលករមួយដ៏សំខាន់ សម្រាប់អភិវឌ្ឍសង្គមសេដ្ឋកិច្ច កាត់បន្ថយភាពក្រីក្រ និងអភិបាលកិច្ចល្អ ។

ការកាន់កាប់ដីធ្លីដោយសុវត្ថិភាព ជាបុរេលក្ខខណ្ឌមួយដ៏សំខាន់បំផុតសម្រាប់ការអភិវឌ្ឍសេដ្ឋកិច្ចនៅក្នុងប្រទេស ដែលពឹងផ្អែកទាំងស្រុងលើផលិតភាពកសិកម្ម ។ ការផ្តល់កម្មសិទ្ធិដីធ្លី គឺជាជំហានដ៏សំខាន់ក្នុងដំណើរការនេះ ។ ជាង៥ឆ្នាំ កន្លងមកនេះ ដីធ្លីចំនួន១លានកន្លែងត្រូវបានអង្កេតនិងដោះស្រាយ ហើយក្នុងចំណោមដីទាំងនោះមានដីប្រមាណជា ៨០០.០០០ កន្លែងត្រូវបានផ្តល់ប័ណ្ណកម្មសិទ្ធិ ។ សមិទ្ធផលទាំងនេះ ទទួលបាននូវការទទួលស្គាល់យ៉ាងធំធេង ។

ទោះជាយ៉ាងនេះក្តី ភាពរីកចម្រើននៅក្នុងទិដ្ឋភាពដទៃទៀតនៃការគ្រប់គ្រងដីធ្លីនៅតែជាកង្វល់នៅឡើយ ។ ការណ៍នេះរាប់បញ្ចូលទាំងការបន្តផ្តល់សម្បទានដីសេដ្ឋកិច្ចនៅថ្នាក់ជាតិ និងថ្នាក់ខេត្ត ដែលជារឿយៗ ការផ្តល់ដីសម្ប ទានសេដ្ឋកិច្ចនេះ ហាក់បីដូចជាមិនគោរពទៅតាមលក្ខខណ្ឌនៃច្បាប់ភូមិបាលឆ្នាំ២០០១ ដែលតម្រូវឱ្យមានការប្រជែង ដេញថ្លៃ ដែលមានការពិនិត្យតាមដានផលប៉ះពាល់ដល់សង្គម និងបរិស្ថាន។ ជាលទ្ធផល ការគ្រប់គ្រងដីរដ្ឋ ពុំបានធ្វើ ឡើងដោយមានការចូលរួម មានតម្លាភាព សមធម៌ និងគណនេយ្យភាពនោះទេ ។

ការផ្តល់ដីសម្បទានសេដ្ឋកិច្ចពុំមែនជាថ្នាំព្យាបាល ដែលធ្វើអោយសេដ្ឋកិច្ចរីកចម្រើនគ្រប់ជ្រុងជ្រោយនោះទេ ។ ភស្តុតាងប្រហាក់ប្រហែលគ្នាពីអន្តរជាតិ រួមមានភាពជោគជ័យនៃបណ្តាប្រទេសក្នុងតំបន់ ក៏ដូចជាបទពិសោធន៍របស់ ប្រទេសកម្ពុជាផងដែរ បង្ហាញឱ្យឃើញថា កសិករដែលមានដីតូច ដែលទទួលបានការគាំទ្រផ្នែកបច្ចេកទេសជាមូលដ្ឋាន និង មានលទ្ធភាពប្រើប្រាស់មីក្រូហិរញ្ញវត្ថុ អាចផលិតទិន្នផលស្មើ ឬច្រើនជាងកសិដ្ឋាន ឬចំការខ្នាតធំ ហើយនេះបញ្ជាក់ថា កសិករទាំងនេះបានរួមចំណែកក្នុងសមិទ្ធផលដ៏ធំធេងនៃការកាត់បន្ថយភាពក្រីក្រ ។

អាស្រ័យហេតុនេះ ដៃគូអភិវឌ្ឍន៍សុំស្នើដោយទទួចថា ដីដែលបានមកពីការលុបចោល ឬការកាត់បន្ថយដីសម្ប ទានសេដ្ឋកិច្ច គួរតែយកទៅប្រើប្រាស់ឱ្យបានច្រើន សម្រាប់គោលបំណងនៃការធ្វើសម្បទានដីសង្គមកិច្ច ដើម្បីឆ្លើយតប ទៅនឹងការកើនឡើងនូវចំនួនប្រជាជនដែលមានដីតិចតួច និងគ្រួសារដែលគ្មានដីធ្លី ។ នៅអំឡុងពេលដែលការសាកល្បង

និងគំនិតផ្តួចផ្តើមនៅមូលដ្ឋានកំពុងតែដំណើរការ យើងសុំឱ្យមានការប្តេជ្ញាចិត្តដ៏មុតមាំ និងការបង្ហាញជាសកម្មភាពជាក់ស្តែង ជាពិសេសនៅថ្នាក់ខេត្ត ។

បញ្ហាបាត់បង់ដីធ្លី ក៏ជះឥទ្ធិពលយ៉ាងធ្ងន់ធ្ងរទៅលើជនជាតិដើមភាគតិចនៅប្រទេសកម្ពុជាផងដែរ បើទោះបីជាច្បាប់ដីធ្លីបានទទួលស្គាល់ និងធានាយ៉ាងច្បាស់លាស់ពីសិទ្ធិក្នុងការកាន់កាប់ដីសហគមន៍ ពាលក្ខណៈប្រពៃណីនៃជនជាតិដើមភាគតិចក៏ដោយ ។ ជាអកុសល ចាប់តាំងពីមានការប្រកាសឱ្យប្រើប្រាស់ច្បាប់ដីធ្លីនោះមក គ្មានសហគមន៍ជនជាតិដើមភាគតិចណាមួយទទួលបាននូវប័ណ្ណកម្មសិទ្ធិដីធ្លីឡើយ ។ ជាថ្មីម្តងទៀត ដៃគូអភិវឌ្ឍន៍ស្តុកអំពាវនាវដល់រាជរដ្ឋាភិបាលកម្ពុជា ឱ្យមានការអនុម័ត និងអនុវត្តគោលនយោបាយស្តីពីការចុះបញ្ជី និងសិទ្ធិប្រើប្រាស់ដីសហគមន៍នៃជនជាតិភាគតិច ។ តម្រូវការដ៏ចាំបាច់មួយទៀតនោះគឺ ការអនុវត្តជាបន្ទាន់នូវវិធានការការពារជាបណ្តោះអាសន្ន នៅតំបន់ទាំងអស់ដែលមានជនជាតិដើមភាគតិចកំពុងរស់នៅ ។ កង្វះវិធានការការពារបែបនេះ ការបាត់បង់ដីធ្លី នឹងនៅតែមានជាបន្តក្នុងល្បឿនដ៏ឆាប់រហ័ស ដោយរាប់បញ្ចូលទាំងការបាត់បង់ដោយសារការផ្តល់ដីសម្បទានសេដ្ឋកិច្ចផងដែរ ។

ការកាន់កាប់ដីធ្លីដោយសុវត្ថិភាព កំពុងធ្វើឡើងព្រមៗគ្នាសំរាប់អ្នកទីក្រុងក្រីក្រនិងសហគមន៍របស់គេ ។ ប៉ុន្តែគួរឱ្យសោកស្តាយ នៅតំបន់ដែលរងឥទ្ធិពលយ៉ាងខ្លាំងពីការពង្រីកទីក្រុង ការបណ្តេញចេញ និងការបង្ខំអោយផ្លាស់ទីលំនៅដោយមិនពេញចិត្ត បានបង្កើតឱ្យមានអសុវត្ថិភាពក្នុងការកាន់កាប់ដីធ្លី ។ នេះគឺជាកង្វល់ដ៏ធំរបស់ដៃគូអភិវឌ្ឍន៍ដោយហេតុថា ឧបត្ថម្ភហេតុនេះ ហាក់ដូចជាតើតឡើងផ្ទុយនឹងច្បាប់ភូមិបាល ការកំណត់ច្បាស់លាស់ស្តីពីសិទ្ធិកាន់កាប់ដីធ្លី និងភាពជាម្ចាស់កម្មសិទ្ធិលើដីធ្លី ។ ការបណ្តេញចេញឱ្យផ្លាស់ទីលំនៅត្រូវតែធ្វើឡើងដោយផ្អែកលើមូលដ្ឋានច្បាប់ ដែលអនុលោមតាមរដ្ឋធម្មនុញ្ញ និងច្បាប់ភូមិបាល ហើយគួរតែអនុវត្តន៍ក្រោយពីបានសិក្សាករដំណោះស្រាយផ្សេងៗទៀតអោយអស់លទ្ធភាព ។ សហគមន៍ដែលរងផលប៉ះពាល់គួរតែទទួលបាននូវសំណងដោយសមរម្យ និងយុត្តិធម៌ជាមុន ហើយទីតាំងរស់នៅថ្មី ត្រូវតែមានការផ្តល់កម្មសិទ្ធិដីដោយសុវត្ថិភាព ហេដ្ឋារចនាសម្ព័ន្ធ និងសេវាកម្មជាមូលដ្ឋានសំរាប់រស់នៅ ។

សេចក្តីថ្លែងការនេះបញ្ជាក់ពីសមិទ្ធផលសំខាន់ៗ ដែលរាជរដ្ឋាភិបាលកម្ពុជាសម្រេចបាន ក៏ដូចជាលើកឡើងពីបញ្ហានៃការព្រួយបារម្ភមួយចំនួន ។ ដៃគូអភិវឌ្ឍន៍ទទួលស្គាល់ថា វិស័យដីធ្លី ជាបញ្ហាប្រឈមមួយក្នុងចំណោមបញ្ហាគោលនយោបាយសាធារណៈដ៏ស្មុគស្មាញ និងមានសារៈសំខាន់ ដែលប្រទេសកម្ពុជាកំពុងប្រឈមនាពេលបច្ចុប្បន្ន ។ សេចក្តីសម្រេចចិត្តដែលបានធ្វើឡើងនាថ្ងៃនេះ នឹងមានឥទ្ធិពលដោយផ្ទាល់ទៅលើសមិទ្ធផលនៃកិច្ចអភិវឌ្ឍន៍ និងគោលដៅនៃអភិបាលកិច្ច ដែលមានចែងនៅក្នុងផែនការយុទ្ធសាស្ត្រអភិវឌ្ឍន៍ជាតិ (NSDP) ដូចនេះ យើងសង្ឃឹមថានឹងមានការពិភាក្សាជាបន្តប្រកបដោយស្មារតីស្ថាបនាលើបញ្ហាទាំងនេះ ។

សូមអរគុណ!